

- प्रधानमंत्री नरेन्द्र मोदी की सदारत मांय नीति आयोग की मीटिंग- खास अर्थशास्त्रियां अर जाणकारां सागे बातचीत।
- जल जीवन मिशन रा काम मांय साफगोई अर सामुदायिक भागीदारी बधावण सारु जल सेवा आकलन की सरुआत।
- साल 2026 मांय गणतंत्र दिवस रे मौके राज्य स्तर रो जळसो जयपुर रा सवाई मानसिंह स्टेडियम मांय राख्या जावेला।
- 69वीं राष्ट्रीय बास्केटबॉल होड़ 2 जनवरी ऊँ बाड़मेर मांय व्हेला।
- प्रदेश मांय काल ई कटे-कटे मावठ रा आसार।

000

प्रधानमंत्री नरेन्द्र मोदी आज नीति आयोग की मीटिंग कीनी। वे केन्द्र रा माली साल 2026-27 रा बजट ऊँ पैली की राय लेवण सारु खास अर्थशास्त्रियां अर खास हलका रा जाणकारां सागे बातचीत कीनी। मीटिंग मांय माली व्यवस्था ने मजबूती देवण अर विकास ने तेज करण अर उभरती चुनौतियां रा हल सारु सुधार की जरूरत वाळा हलकां माथे खास तौर ऊँ विचार करी ज्यो।

000

जल शक्ति मंत्री सी. आर. पाटिल जल जीवन मिशन रा तैत सेवावां की बेहतर उपलब्धता अर सामुदायिक भागीदारी बधावण सारु वर्चुअल तरीका ऊँ आज जल सेवा आकलन की सरुआत कीनी। जल शक्ति मंत्रालय रे मुजब जल सेवा आकलन, जल जीवन मिशन पोर्टल माथे ग्राम पंचायत की अगुवाई मांय पीवण रा पाणी रा सुबीता सारु डिजिटल आकलन सुविधा है। ग्राम पंचायतां रे जरिये ओ काम आवता साल 26 जनवरी ताई पूरो व्हेवण रा आसार है।

000

केन्द्रीय कृषि अर किसान कल्याण मंत्री शिवराज सिंह चौहान कह्यो है के संसद मौजूदा दौर की जरूरतां ने ध्यान राखता थकां अर मनरेगा की कमियां आगी करण सारु विकसित भारत-जी राम जी बिल पास कीनी है। वे आज भोपाल मांय खबरनवीसां सागे बातचीत कर रह्या हा। विपक्ष कानी ऊँ योजना रो नाम बदलण रो आरोप लगावण रा बारा मांय वे कह्यो के गुजरा जमाना मांय जद मौजूदा विपक्ष रो राज हो, नौकरी-धंधा ऊँ जुड़ी योजनावां रा नाम केई दफा बदली ज्यो। श्री चौहान कह्यो के विकसित भारत-जी राम जी ने और असरदार बणावण सारु प्रधानमंत्री गति शक्ति पहल ऊँ जोड़ी ज्यो है। वे कह्यो के इण मांय बेरोजगारी भत्ता सारु साफ प्रावधान करी ज्यो है अर कानून रा तैत जरूरी माली व्यवस्था तैय करी ज्यो है।

000

केंद्रीय मंत्री गजेंद्र सिंह शेखावत कह्यो है के भारत अब हिफाजती साज-ओ-सामान दिसावर ऊँ मंगावण वाळो नहीं बल्कि दूजा देशां ने बेचण वाळा दुनिया रा अगाड़ी दस देशां मांय शामिल व्हे ग्यो है। वे आज जोधपुर मांय पूर्व सैनिक सेवा परिषद रा कार्यक्रम मांय बोल रह्या हा।

शेखावत कह्यो के देश मांय तेजस अर ब्रह्मोस मिसाइलां बणावण की नुवी तकनीक काम ली जा रही है अर भारत देश की हिफाजत रा हलका मांय खुद रे पाण ऊबो व्हे रह्यो है। शेखावत कह्यो के आवता बगत की लड़ाइयां रे तकनीक अर आर्टिफिशियल इंटेलिजेंस रा आधार ऊँ व्हेवण रा आसार है ज्यो सारु भारत खुद ने तैयार कर रह्यो है। वे फौजियां की हिम्मत अर बलिदान की ई सराहणा कीनी।

000

जोधपुर अर भगत की कोठी रेलवे स्टेशन माथे मुसाफिरां ने खान-पान रा बेहतर सुबीता मिलेला। रेलवे बोर्ड रे मुजब आं स्टेशनां माथे देस-परदेस रा नामी ब्रांड्स री खाण-पीण री दुकानां खोली जावेला। अ दुकानां ई-नीलामी रे ज़रिए दी जावेला।

000

आज भीम यानी भारत इंटरफेस फॉर मनी एप ने चाल्यां 9 साल व्हे ग्या। भारतीय राष्ट्रीय भुगतान निगम रो भीम एप साल 2016 मांय आज ही रा दिन सरु व्ह्यो हो। ई साल 28 दिसंबर ताई भीम एप रे ज़रिए 64 हजार करोड़ रुपया ऊं बत्ता रा 66 करोड़ 30 लाख ऊं बत्ता लेनदेन करी ज्या।

000

साल 2026 मांय गणतंत्र दिवस रो राज्य स्तर रो जळसो जयपुर रा सवाई मानसिंह स्टेडियम मांय मणायो जावेला। मुख्य सचिव वी. श्रीनिवास जयपुर मांय इण री तैयारियां रो जायजो लेवण सारु अहलकारां सागे मीटिंग मांय बोल रह्या हा। वे बतायो के ई साल रा समारोह मांय जर्मन ड्रिल, एमजीडी बैंड अर न्यारा-न्यारा महकमां री झांकियां माथे खास ध्यान व्हेला। ई सागे ई 1 हजार 200 स्कूली विद्यार्थी सांस्कृतिक कार्यक्रम पेश करेला। मुख्य सचिव खास सरकारी इमारतां अर जनता री आवण-जावण री ठौड़ां सोहवणी रोशनी करण अर एस.एम.एस. स्टेडियम मांय हिफाजत, पीवण रा पाणी अर आवण-जावण री पुख्ता व्यवस्था करण रा हुकम दीना।

000

विधानसभा रो बजट सत्र जनवरी महीना रा आखिर या फरवरी महीना रा पहला सप्ताह मांय सरु व्हेवण रा आसार है। विधानसभा अध्यक्ष वासुदेव देवनानी आज भीलवाड़ा मांय खबरनवीसां सागे बातचीत करता थकां आ जाणकारी दीनी। वे कह्यो है विधानसभा बणबा रा 75 साल पूरा व्हेवण रा सिलसिला मांय साल भर खास कार्यक्रम राख्या जावेला। आं रो मजमून बणावण सारु 5 जनवरी ने मीटिंग बुलायी ज्यी है। विधायक निधि ऊं रकम जारी करण मांय भ्रष्टाचार रा आरोपां ऊं जुझ्या सवाल रा जवाब मांय देवनानी कह्यो के मामलो सदन री सदाचार समिति ने संप दियो ज्यो है।

000

बाड़मेर रा आदर्श स्टेडियम मांय आज अमृता हाट मेळो सरु व्ह्यो। जिला प्रशासन अर महिला अधिकारिता विभाग री ओर ऊं राख्यो जा रह्यो ओ मेळो 3 जनवरी 2026 ताई चालेला। इण मांय न्यारा-न्यारा जिलां रा 100 ऊं बत्ता महिला स्वयं सहायता समूहां री ओर ऊं 50 स्टॉल लगायी ज्यी है। मेळा मांय गारा रा ठांवड़ा, ऊनी पट्टू, टेरीकोटा अर कशीदा वाळा कपड़ा सरीखा सामान रो दरसाव कर्यो जा रह्यो है। ई सागे ई कैर-सांगरी सरीखी खाण-पीण री चीजां ई मिल रही है। मेळा मांय संवारे 10 ऊं रात 9 बज्यां ताई खरीददारी करी जा सके है।

000

प्रदेश मांय नुवा साल रो जशन मनावण सारु सैर-सपाटा री खास ठौड़ां मोटी तादाद मांय सैलाणी पूग रह्या है। राजसमंद जिला रा श्रीनाथ जी मिन्दर मांय ई रोजीना 20 हजार ऊं बत्ता जातरु दर्शन करण सारु आ रह्या है। सिरोही जिला रा माउंट आबू अर गुलाबी नगर जयपुर मांय ई देशी-परदेसी सैलाणियां रो तांतो लाग्योड़ो है। म्हाणा पाली खबरनवीस बतायो के जिला रा रणकपुर अर जवाई मांय ई मोटी तादाद मांय सैलाणी पूग रह्या है।

000

भरतपुर मांय नेशनल हाईवे नंबर 21 रा सारस चौराहा कने छः लेण री सड़क बणावण रो काम बेगो ई सरु कर्यो जावेला। केंद्र सरकार ई सारु 201 करोड़ रुपया री मंजूरी दे दीनी है अर टेन्डर रो काम सरु व्हे ग्यो है। ई सागे ई हाईवे रे दोन्यू ओड़ी 5 किलोमीटर लंबी सर्विस रोड बणावण सारु ई 118 करोड़ रुपया न्यारा मंजूर करी ज्या है। एनएचएआई रा क्षेत्रीय प्रभारी प्रदीप आरती रे मुजब आ सड़क ऊंचा नगला ऊं शीशम तिराहा ताई बणायी जावेला।

000

डीग मांय गैर—कानूनी खुदाई रे खिलाफ अलीपुर, आदिबद्री अर अडावली जंगलात हलका री आज गहराई ऊँ जांच करी ज्यी। जिला कलेक्टर अर एस.पी. जेसीबी मशीनां ऊँ खाइयां खुदवा र गैर कानूनी खुदाई रा गेलां ने बंद करण रा हुकम दीना। हलका मांय लगातार निगराणी सारु आर.ए.सी. री टीम तैनात करी ज्यी है।

000

19 साल ऊँ कम उम्र रा खिलाड़ियां री 69वीं राष्ट्रीय बास्केटबॉल होड़ बाड़मेर जिला मांय चूली रा स्वामी विवेकानंद मॉडल स्कूल मांय 2 जनवरी 2026 ऊँ सुरु व्हेला। 6 जनवरी तांई चालण वाळी ई होड़ मांय आखा देश ऊँ 62 टीमां रा 700 सौ ऊँ बत्ता खिलाड़ी खेलेला।

000

प्रदेश रा पारा मांय उत्तर—चढ़ाव बीचे काल ऊँ कठे—कठे मावठ व्हेवण रा आसार है। मौसम केन्द्र जयपुर रा निदेशक राधेश्याम शर्मा बतायो के नुवा पश्चिमी विक्षोभ रा असर ऊँ राज्य रा मौसम मांय ई बदलाव व्हेला।

000

हनुमानगढ़ मांय पड़ रही ठारी ने ध्यान राखता थकां स्वास्थ्य विभाग जनता सारु एडवाइजरी जारी कीनी है। मुख्य चिकित्सा अर स्वास्थ्य अधिकारी डॉ. नवनीत शर्मा बुजुर्गा, बच्चां अर आस वाळी लुगाइयां ने खास सावचेती राखण बाबत कह्यो है। वे बतायो के मौसमी बीमारियां ऊँ बचाव सारु सगळा स्वास्थ्य केंद्रां माथे दवाइयां अर जांच री ज़रूरी व्यवस्था करी ज्यी है। महकमो आशा कार्यकर्तावां ऊँ घर—घर जा र ई बारा मांय जनता मांय जाग जगावण सारु कह्यो है।

000